

مدد علي سنڌيءَ جي ڪهاڻين جو اڀياس

Study of the stories of Madad Ali Sindhi

Abstract

Madad Ali Sindhi, born on October 12, 1952, in Hyderabad the historic city of Sindh, stands out as one of the most renowned short story writers of Sindhi language and literature. In addition to his involvement in politics and journalism, he is primarily recognized for his contribution to the world of short stories. He has authored two collections of short stories in addition to two volumes of poetry and essays. His travelogues have also drawn the attention of readers. This paper introduces Madad Ali Sindhi as a prominent and pioneering figure in the realm of Sindhi short story writing. This paper highlights that by employing the styles of modernism and existentialism his narratives often incorporate the modern technique of stream of consciousness. His stories feature characters deeply connected to the past and reflect his profound awareness of the historical richness within his soul. Notably, in his short stories, he opts for the techniques and formats of modernism and comes out of conventional short story traditions. In this paper, I demonstrate that the central theme in Madad Ali's short story writing is existentialism. His characters grapple with the pursuit of a meaningful life and navigate existence under the shadow of impending death. Ensnared in customs that lead to illusion, the characters of his stories yearn for liberation, finding suicide as the inevitable path. Overall, this paper focuses on technique, themes and characters and literary contributions of Madad Ali Sindhi in the literary genre of short stories.

Keywords: Sindhi Short stories, Existentialism, Madad Ali Sindhi, Sindhi Prose, Modernism

سنڌي ڪهاڻيءَ جي مختصر تاريخ:

سنڌي ڪهاڻيءَ جي شروعات بابت ادبي تاريخدانن ۽ محققن جا ٻه رايا آهن. هڪڙا ان خيال جا آهن ته سنڌي ڪهاڻيءَ جي شروعات 1853ع ۾ انگريز حڪومت طرفان سنڌي ٻولي

سنڌي ٻوليءَ کي سرڪاري زبان جو درجو ملڻ کان پوءِ ٿي، ته ٻيا وري ان خيال جا آهن ته سنڌي ڪهاڻي جي لکڻ جو سلسلو ويهين صديءَ جي پهرئين ۽ ٻئي ڏهاڪي جي وچ ۾ ٿيو.

پهرين راءِ موجب 1854ع ۾ غلام حسين قريشيءَ جي لکيل ”پنپي زميندار جي ڳالهه“ سنڌي زبان جي موجوده لپيءَ ۾ لکيل پهرين ڪهاڻي آهي. ساڳئي ئي سال ميران محمد شاهه اول جي ڪهاڻي ”سنڌاتوري ۽ ڪڏاتوريءَ جي ڳالهه“ به پڌري ٿي. مختلف محقق محمد اسماعيل عرساڻي، جگديش لچاڻي، اڪبر لغاري، هيرو شيوڪاڻي ۽ ڪجهه ٻيا ان راءِ جا آهن ته سنڌي ڪهاڻيءَ جي شروعات ويهين صديءَ جي پهرين ۽ ٻئي ڏهاڪي وچ ۾ ٿي. سندن راءِ مطابق انگريزن جي شروعاتي دور ۾ لکيل ڪهاڻيون نه پر آکاڻيون هيون ۽ انهن ۾ جديد ڪهاڻيءَ واريون خوبيون موجود نه هيون. مختيار احمد ملاح ۽ ٻين جي راءِ مطابق 1854ع ۾ غلام حسين قريشيءَ ۽ ميران محمد شاهه جون لکيل ڪهاڻيون اصلي نه پر پنڊت بنسي ڌر جي هندي ڪهاڻين تان ترجمو ڪيو ويون. ان ڪري اهو چوڻ درست ٿيندو ته سنڌي ڪهاڻيءَ جي تاريخ جي شروعات لعلچند امر ڏني مل جي 1914ع ۾ لکيل ڪهاڻي ”حُر مڪيءَ جا“ کان ٿئي ٿي. سنڌي افساني جي دنيا ۾ هيءَ ڪهاڻي پيڙهه جي پٿر واري حيثيت رکي ٿي. هيءَ سرزمين سنڌ تي انگريزن خلاف پيدا ٿيل حُررن جي بغاوت جي پسمنظر ۾ لکيل شاهڪار ڪهاڻي آهي، جنهن ۾ انگريزن جي ظلمن ۽ حُررن جي جرئت مندانهي ڪاروائين جا عڪس ڏيکاريا ويا آهن.

.The hurs of mukhi, the sindhi story was written in the background of the hur movement that started in 1898 against the British imperialism. This story may also be called as first sindhi story of the resistance.”(1)

لعلچند امر ڏني مل جي ڪهاڻي ”ڪشنيءَ جو ڪشت“ ۽ ”ڏڪن ڏڏي زندگي“ به پڙهندڙن ۾ چڱي مقبوليت حاصل ڪئي. ٻنهي ڪهاڻين ۾ سنڌي سماج جي گهريلو زندگي ۽ ان جي معاملن، مسئلن جي حقيقي تصوير پيش ڪئي وئي آهي. سنڌي ٻوليءَ ۾ ڪهاڻين جو پهريون مجموعو ”چمڙا پوش جون ڪهاڻيون“ جي نالي سان 1923ع ۾ شايع ٿيو، جنهن جو ليکڪ چيئرمين پراسرام هو. سندس ڪهاڻين جا اهم موضوع سماج جون مدي خارج ريتون رسمون، سرماڻيدارن جو

غريبن ۽ پورهيتن سان ظلم ۽ ننڍپڻ جون شاديون وغيره آهن. هن دور ۾ سنڌي ڪهاڻيڪارن نه صرف روسي، هندوستاني، يورپي، بنگالي ۽ ٻين ٻولين ۾ سرجندڙ ادب جو مطالعو ڪري پنهنجي مطالعي ۾ واڌارو ڪيو. پر انهن ٻولين مان ڪيتريون ئي ڪهاڻيون سنڌيءَ ۾ پڻ ترجمو ڪيون ويون. جيڪي مختلف رسالن ۾ شايع ٿيون. ۽ ائين اهو سلسلو 1947ع تائين هلندو رهيو. جنهن دوران پرڏيهي ادب جي ڪهاڻين کي ترجمي ڪرڻ سان گڏ ڪيتريون ئي اصلوڪيون ڪهاڻيون پڻ لکيون ويون. ان دوران ڪهاڻين جا ڪيترائي مجموعا پڻ پڌرا ٿيا، جن مان امر لعل هنگوراڻي جي ڪتاب ”ادو عبدالرحمان“ ۽ آسانند مامتوراءِ جي ڪهاڻي ڪتاب ”پاپ ۽ پريم جون ڪهاڻيون“ کي گهڻي اهميت حاصل آهي. آسانند مامتوراءِ جي ڪهاڻين جي اها خوبي آهي ته ”هو پنهنجي ڪردارن جو نفسياتي تجزيو ڪندي، جنسي مونجهارن جي چنڊچاڻ ڪري ٿو.“ (2)

1947ع ۾ هندوستان ۽ پاڪستان جي ورهاڱي کان پوءِ جڏهن سنڌ مان هندو آباديءَ جي لڏپلاڻ ٿي ته سنڌي ٻوليءَ ۾ افساوي ادب حوالي سان هڪ خال پيدا ٿيو، جنهن کانپوءِ جمال ابڙي ڪهاڻيءَ جي ڪيترن ۾ پاڻ مڃايو. جنهن پيراڻي، پشو پاشا ۽ ان جهڙيون ٻيون ڪيتريون ئي لازوال ڪهاڻيون لکي سنڌي ڪهاڻي کي نه صرف حقيقت نگاريءَ جي قالب ۾ آندو، بلڪ هن پنهنجي ڪهاڻين وسيلي ترقي پسند لاڙن کي پڻ متعارف ڪرايو. فني توڙي فڪري حوالي سان به جمال ابڙي سنڌي ڪهاڻيءَ کي هڪ نئون ڪينواس ميسر ڪيو. ان حوالي سان هند جي مشهور نقاد هيري شيوڪاڻي جي راءِ پڻ اهميت رکي ٿي ته ”ورهاڱي بعد سنڌ جي ڪهاڻيءَ ۾ نشونما جو مختصر عڪس چٽجي ته انهيءَ پرفيڪٽ ماڊل جي ڪڙيءَ تي پهتل فنا مٽل ڪيائين، جمال ابڙي پيش ڪيمي مرمري پٿر جو مجسمو (بست) ڪوري تيار ڪيو هو.“ (3)

جديد سنڌي ڪهاڻيءَ جي حوالي سان جمال ابڙي کان پوءِ جن ڪهاڻيڪارن ان ئي سلسلي کي اڳتي وڌايو ۽ پنهنجي ڪهاڻين ذريعي ترقي پسند فڪر ۽ حقيقت نگاريءَ جي اثر هيٺ ڪهاڻيون لکيون تن ۾ اياز قادري، نجم عباسي، آغا سليم، غلام رباني آگرو، حفيظ شيخ، نسيم ڪرل ۽ امر جليل جا نالا سرفهرست آهن. جن جي ڪهاڻين ۾ اسان کي سماجي ڀرائين، ظلم ۽ ڏاڍ واري راج، غربت، محرومين، مدي خارج روايتن ۽ عام ماڻهن جي مسئلن جي عڪاسي

ملي ٿي. لڳ ڀڳ ساڳئي ئي دور ۾ جن ليڪن عالمي ادب جي تحريڪن ۽ لائڻن کي سنڌي ڪهاڻيءَ ۾ آندو. تن ڪهاڻيڪارن ۾ مشتاق شورو، منير عرف ماڻڪ ۽ شوڪت حسين شورو اچي وڃن ٿا، جن سنڌي ڪهاڻيءَ ۾ يورپ کان شروع ٿيل جديديت واري تحريڪ جي اثر هيٺ ڪهاڻيون لکڻ شروع ڪيون. مدد علي سنڌي به ان ئي ساڳي ئي صف ۾ بيٺل ڪهاڻيڪار آهي، جنهن پنهنجي ذات ۽ ڏانءَ سان سنڌي ڪهاڻيءَ جي باغيچي ۾ ڪيترين ئي خوبصورت ڪهاڻين جا گل پوکيا آهن.

مدد علي سنڌيءَ جي ادبي سفر تي مختصر نظر:

مدد علي سنڌيءَ جو جنم 12 آڪٽوبر 1952ع تي حيدرآباد ۾ ٿيو. هونئن ته مدد علي سنڌي جي شخصيت جا ڪيترائي پاسا آهن، جو هن پنهنجي عمر جا ڪيترائي سال نظرياتي سياست ۽ صحافت کي اڀري، هڪ قومي ڪارڪن ۽ صحافيءَ طور پڻ مڃتا ماڻي آهي، پر هڪ اديب جي حيثيت ۾ به هن تمام گهڻو ڪم ڪيو آهي. اهو ئي سبب آهي جو سنڌ جو عام ماڻهو اڄ ڪيس هڪ اديب جي حيثيت سان ڄاڻي سڃاڻي ٿو. مدد علي سنڌيءَ جي شخصيت ادبي دنيا ۾ به ورهايل آهي يعني هُو ادب جي شعبي ۾ به ڪنهن هڪ صنف تائين محدود ناهي، بلڪ هُو ادبي دنيا ۾ ”آل رائيونڊر“ آهي، هن ڪهاڻيون به لکيون آهن، ته شاعري به ڪئي اٿائين. ناوليت ۽ سفرناما به لکيا اٿائين ته وري هڪ ترجمي نگار يا مترجم طور به پنهنجو پاڻ ملهايو اٿائين ۽ وڏي ڳالهه ته انهن سڀني صنفن ۾ هن پنهنجو پاڻ موڪيو آهي ۽ عام توڙي خاص سندس ڪهاڻين، شاعري، سفرنامي، ناوليت ۽ ترجمن کي ساراهيو آهي. سنڌي ادب ۾ منفرد سڃاڻپ رکندڙ مدد علي سنڌي جي ڪهاڻين جا ٻه مجموعا ”دل اندر درياو“ ۽ ”هستي جي اجاڙايوان ۾“ ڇپجي چڪا آهن، ان کان علاوه هن جي شاعري جو ڪتاب ”پنر ملن“ جي نالي سان ۽ سفرنامو ”شهر صحرا پاڻياڻيا“ پڻ ڇپجي چڪو آهي. جڏهن ته هن ناليواري ليکڪ قره العين حيدر جي ناول ”قلندر“ جو پڻ ترجمو ڪيو آهي. سندس سڀني ڪتابن تي مشتمل ڪتاب ”دل اندر درياو“ 2008ع ۾ سنڌي ادبي بورڊ طرفان شايع ڪيو ويو آهي.

ادبي دنيا ۾ مدد علي سنڌي، سنڌ ۾ جديديت واري تحريڪ ۽ وجوديت واري فڪر جو مهندار ڪهاڻيڪار آهي، سندس ڪجهه ڪهاڻين ۾ ماورائيت جا اُجهڙا به ملن ٿا. ان کان سواءِ سندس ڪهاڻين ۾ شعوري وهڪري ۽ شاعرانو نثر واري

ٽيڪنيڪ پڻ ڪم آندي وئي آهي. مدد علي سنڌيءَ جي ڪهاڻين جي اڀياس کان اڳ ۾ ضروري آهي ته جديديت واري تحريڪ ۽ وجوديت واري لاڙي جو مختصر جائزو پيش ڪجي.

جديدت واري تحريڪ جو مختصر جائزو:

جديدت واري تحريڪ جي شروعات 19هين صدي جي آخر ۽ 20هين صديءَ جي منڍ ۾ يورپ کان شروع ٿي. جنهن اتي سرچندڙ ادب، موسيقي ۽ مصوريءَ تي گهرو اثر ڇڏيو. يورپ ۾ ٽي ايس ايلٽ، ايزرا پاٿونڊ، ورجينا وولف ۽ جيمس جوائس هن تحريڪ کي ادبي عروج تي پهچايو. هن تحريڪ تحت ادب توڙي آرٽ جي ٻين شعبن ۾ اظهار جا پراڻا طريقا رد ڪيا ويا ۽ نئون روايتون ۽ پيچرا ڳولهي لڌا ويا. هن تحريڪ کان پوءِ ادب ۾ داخليت پسندي، خودڪلامي، شعوري وهڪرو، علامت نگاري، آزاد شاعري ۽ وجوديت جهڙا لاڙا متعارف ٿيا.

“modernism reveals a breaking away from established rules, traditions and conversation. Fresh ways of looking at man’s position and functions in the universe and many experiment in form and style.” 4

مطلب ته جديدت واري تحريڪ ادب ۾ اڳ رائج طور طريقي ۽ اظهار جي رائج لاڙن کي ٽٽڻ جو ٻيو نالو هيو. هن تحريڪ ذريعي ادب ۾ موضوع ۽ ٽيڪنيڪ جي حوالي سان نئون تبديليون آنديون ويون.

وجوديت واري لاڙي جو مختصر جائزو:

وجوديت وارو لاڙو اصل ۾ زندگيءَ سان تعلق رکي ٿو، جنهن جو پوءِ ادب ۾ استعمال ڪيو ويو. هن جو باني ڊينمارڪ جو رهواسي سورين ڪيرڪيگارد هيو. هن لاڙي جو محور انسان جو وجود آهي. هن نڪته نظر تحت فرد جي آزادي ۽ چونڊ، سندس سوچن ۽ خيالن تي زور ڏنو ويو آهي ۽ اڳ ٻڌايل سمورن مذهبي ۽ فلسفياتي خيالن کي رد ڪيو ويو آهي. ادب ۾ هن لاڙي کي البرٽ ڪاميو ۽ سارتر اوج تي پهچايو. وجوديت جي لاڙي مطابق زندگي متحرڪ آهي، جيڪا وهندڙ پاڻي وانگر روان دوان آهي. اها جڏهن يڪسانيت جو شڪار ٿي هڪ هنڌ بيهي وڃي ٿي ته ان ۾ بوريت، ڪراحت، زندگيءَ جي بي معنويت ۽ ويڳاڻپ جهڙا ٻيا احساس پيدا ٿي پون ٿا. هي لاڙو سنڌي ادب ۾ 60 واري ڏهاڪي دوران متعارف ڪرايو ويو. مشتاق شوري، شوڪت شوري، منير احمد ماڻڪ ۽ مدد علي سنڌي هن لاڙي کي سنڌي ادب ۾ هٿي وٺرائڻ ۾ اهم ڪردار ادا ڪيو.

ڪهاڻين جو اڀياس :

مدد علي سنڌيءَ مٿي ذڪر ڪيل تنهي ليڪڪن جي ڀيٽ ۾ جيتوڻيڪ گهٽ ڪهاڻيون لکيون آهن، پر ان هوندي به سنڌ اندر وجودي ڪهاڻيڪارن جي قطار ۾ هو ايتري ئي اهميت رکي ٿو. سندس گهڻيون ڪهاڻيون وجودي فڪر جي دائري هيٺ اچن ٿيون. خاص طور تي سندس ڪهاڻين جو ڪتاب ”دل اندر درياو“ جي ڪيترين ئي ڪهاڻين ۾ وجوديت جا عڪس ۽ اُھڃاڻ ملن ٿا. سندس ذڪر ڪندي عبدالوحيد جتوئي لکي ٿو ته، ”مدد علي سنڌي، سنڌ جي وجودي ڪهاڻيڪارن مان هڪ آهي. هن جا وجودي ڪتاب ”دل اندر درياو“ ۽ نثري نظمن جو مجموعو ”ڀنر ملن“ سنڌ جي وجودي ادب تي گهڻي وقت تائين چانيل رهندا.“ (5)

مدد علي سنڌي شعوري وهڪري واري ٽيڪنيڪ تحت ڀڻ ڪيترين ڪهاڻيون لکيون آهن. سندس ڪهاڻين جا گهڻا ڪردار داخلي درد ۽ ڪيفيت ۾ مضطرب نظر اچن ٿا، جيڪي زندگي جي ڀر اسرار رستن تي ڀٽڪندي ۽ ڪوٺون گس ڳوليندي ڳوليندي اُتي ئي دم ڏين ٿا، هُن جي ڪهاڻين جو وڏو الميو هو ئي آهي ته انسان ماڻهن جي هجور ۾ به اڪيلو آهي ۽ ڪيترائي دوست ۽ همدرده هجڻ باوجود به هُن جي اندر جو ڏک گهٽجڻ جو نالو نه ٿو وٺي.

وجودي فلسفي جي اثر هيٺ لکيل ڪهاڻيون:

مدد علي سنڌي پنهنجي ڪهاڻين ۾ خارجي مسئلن ۽ معاملن جي ڀيٽ ۾ داخلي احساسن کي وڌيڪ اهميت ڏئي ٿو. هُن جي نظر ۾ هڪ اڪيلي ۽ اداس ماڻهوءَ جي من ۾ ٿيندڙ ڀڃ ڊاهه ئي ڪائنات جو وڏو حادثو آهي. سندس ڪهاڻين جو مرڪز ماڻهوءَ جو وجود آهي. جتي اندر ئي اندر ڪيترائي طوفان اُٿندا ٿا رهن ۽ وڏي ڀڃ ڊاهه ٿيندي ٿي رهي. تنهن ڪري سندس ڪهاڻين جو اصل جوهر وجوديت آهي. وجودي فلسفي ۾ ڪيترين ئي ڪيفيتون يا وارداتون اچي وڃن ٿيون. موت، مايوسي، ويڳاڻپ، بوريٽ ۽ خودفريبيءَ واريون ڪيفيتون سندس گهڻين ڪهاڻين ۾ نظر اچن ٿيون. سندس ڪهاڻي ”اجنبِي بنجي جيئڻ کان پوءِ“ خودڪلاميءَ واري انداز ۾ لکيل ڪهاڻي آهي، جنهن ۾ وجودي وارداتن جي ڀرپور عڪاسي ملي ٿي ۽ ڪهاڻيءَ جو ڪردار مٿي بيان ڪيل تقريبن سڀني ڪيفيتن مان گذرندي ڏيکاريو ويو آهي. هو ويڳاڻپ ۽ بوريٽ جو ايترو ته شڪار ٿي ويو آهي، جو ٻين کي ته اجنبِي لڳي ٿي ٿو پر پنهنجو پاڻ کي به هو ڏاريو لڳڻ لڳي ٿيو. سندس من اندر بوريٽ ۽ بيزاريءَ سان ڀرجي ويو آهي ۽ هونديءَ

مان ڪڪ ۽ بيزار ٿي پيو آهي، تنهن ڪري هونديءَ کان ڪراهن محسوس ڪندي سوچڻ لڳي ٿو. ”محسوس ڪريان پيو ته منهنجي زندگيءَ ۾ مونجهارا وڌندا وڃن. ڏينهن ڏينهن آهستي آهستي مايوسي ۽ نراسائي وڌيڪ گهري ٿيندي وڃي ۽ هي ڏينهن، جي مان پنهنجي پاڻ کان اجنبي بنجي گذاريان پيو. ڪيڏا نه عجيب آهن! سڄو ڏينهن بيزاريءَ ۾ گذري ۽ رات سوچيندي ۽ پاسا ورائيندي.“ (6)

مدد علي سنڌي جون ڪهاڻي ”احساسن ۽ جذبن جو موت“ به وجودي فڪر جي پس منظر ۾ لکيل آهي. جنهن ۾ ويڳاڻپ ۽ موت جي تصور جا ڪيترائي اولڙا ڏسي ۽ محسوس ڪري سگهجن ٿا. سندس هن ڪهاڻيءَ ۾ مک ڪردار کي مونجهاري ۾ ايترو ته گهيريڻ ڏيکاريو ويو آهي جو سندس اندر ۾ رشتن کان اوڀرائپ وارو احساس پيدا ٿي پوي ٿو. ايتري قدر جو البرت ڪاميو جي ناول outsider جي سورمي وانگر ڪيس پيءُ جي نالي کان نفرت ٿي وڃي ٿي ۽ هو پنهنجي پيءُ لاءِ سوچي ٿو ته ان شخص جي سڄي زندگي اجائي وئي. پيءُ جي موت کان پوءِ ڪيس گهر ۾ سڪون ۽ شانتي محسوس ٿئي ٿي. ماءُ جي موت تي به سندس اندر مان ڪو اڏمو پيدا نه ٿو ٿئي بلڪ مرڻ کان ڪجهه ڏينهن اڳ ماءُ کي اهو چوي ٿو ته امان توکي ته هاڻي مرڻ کپي. رشتن کان اوڀرائپ پڻ وجوديت واري فڪر جي هڪ ڪڙي آهي. انسان جڏهن ويڳاڻپ ۽ بوريت جو شڪار ٿي ويندو آهي ته ڪيس رشتن کان به نفرت ٿي ويندي آهي، ڇو ته ڪيس لڳندو آهي ته پيءُ هجي يا پيءُ، ڪو به سندس درد جو پائيواري نه ٿو ٿئي سگهي. ان ڪري هن ڪهاڻيءَ جي ڪردار جي اندر ۾ رت جي رشتن لاءِ نفرت پيدا ٿي پوي ٿي.

ڪجهه وجودي فلسفين هن فلسفي ۾ خدا جي وجود بابت پڻ بحث ڪيو آهي. جيئن سورين ڪيٽرڪيگارد، نٽشي ۽ سارتر، جن کي لادينني وجودي مفڪرن ۾ خاص اهميت حاصل آهي، جن پنهنجي لکڻين ۾ خدا جي وجود کان انڪار جو اعلان ڪيو آهي. تيئن، مدد علي سنڌي جي ڪهاڻين جا ڪردار پڻ ايئن سوچيندي نظر اچن ٿا. جيئن: ”هن سوچيو، خدا به ڪيترو نه عجيب آهي. چون ٿا انسان جي هر خواهش پوري ڪري ٿو، ته پوءِ مون ڪهڙو ڏوهه ڪيو آهي جو دل ته ٺاهي اٿس، پر ان دل جون خواهشون پوريون نه ٿو ڪري.“ (7)

مدد علي سنڌيءَ جا ڪردار هن سرشتي جا سڀ کان وڌيڪ ڏک ڏسندڙ ڪردار آهن. سندس ڪهاڻين جا ڪردار ويڳاڻپ، موت جي تصور، مايوسي، بوريت،

خودفريبي ۽ ٻين اهڙين ڪيفيتن جي چار ۾ وڪوڙيل آهن. اهي زندگيءَ جي بي معنويت تي سوچيندي ۽ زندگيءَ کي معنيٰ ڏيڻ جي ڪوششن ۾ سرگردان نظر اچن ٿا. سندس ڪهاڻيون اهڙن ڪردارن سان ڀريل آهن، جن جي اندر ۾ اٿاهه درد آهي، جن جي هيٺئين ۾ روز حادثا ٿين ٿا، اهڙائي ڪردار مدد علي جي ڪهاڻين ۾ عام جام ملن ٿا. مدد علي سنڌي جي ڪهاڻي ”هستيءَ جي اجاڙايوان ۾“ سنڌي ادب جي هڪ تمام بهترين ڪهاڻي آهي، جنهن ۾ ليکڪ هڪ يونيورسٽيءَ جي نوجوان جي اندر ۾ ٿيندڙ پيچ ڊاهه کي بيان ڪيو آهي، ان نوجوان جي داخلي احساسن کي ليکڪ جهڙي نموني سان پيش ڪيو آهي، سا وجودي ڪيفيتن جي سنئين سڌي عڪاسي آهي.

”بس آهستي پئي هلي. ۽ سدائين کيس مونجهه ۽ بيزاري ٿيندي ۽ اڃ به ٿئي پئي. نه صرف بس ۾، پر گهر ۾ هونئن ۾، رستن تي هلندي هلندي کيس ٿيندي آهي مونجهه، بيزاري ۽ اجنبيت. اڃ به کيس هي اڌ ڪلاڪ جو سفر اڳي وانگر صدين جو سفر پيو لڳي.“ (8)

نوجوان يونيورسٽي ويندڙ بس ۾ ويٺل آهي ۽ سندس ذهن ۾ طرح طرح جا خيال اچن پيا. ڪڏهن سندس ذهن ۾ زندگيءَ جي بي مقصدت بابت سوچون اچن ٿيون ته ڪڏهن سندس دماغ ۾ موت جي حقيقت بابت سوال اٿن ٿا. هونديءَ کان نفرت جو اظهار ڪري ٿو. رشتن ناتن، ماحول ۽ دوستن کان به نفرت ٿيڻ لڳيس ٿي. ايتريقدر جو کيس پنهنجو پاڻ کان نفرت ٿيڻ لڳي ٿي. انهي سڀني خيالن ۽ سوچن جو نت هو مختصر لفظن ۾ ڪڍي ٿو ته سڀ ڪجهه بڪواس آهي. هن ڪهاڻيءَ ۾ ليکڪ نوجوان جي ڪردار ذريعي قومپرستي ۽ سنڌيت جي جذبي هيٺ سنڌو درياھ جي سوکھڙي ۽ ان مان واري اڏامڻ جو ذڪر ڪيو آهي.

مدد علي سنڌيءَ جي ڪهاڻي ”ايسٽريڪٽ جيون جا ڪجهه ايسٽريڪٽ“ ۾ به وجوديت جا عڪس ۽ اولڙا ملن ٿا. جنهن ۾ هڪ نوجوان جي ذهني ڪرب ۽ پيڙا کي چٽيو ويو آهي. هورومره جي زندگيءَ مان تنگ ۽ بيزار ٿي پيو آهي. آفيس جي ڪمن ڪارين، پاس جي تلخ روين ۽ وقت تي نه ملندڙ ڀڳهار، سندس زندگيءَ ۾ بوريٽ پيدا ڪري ڇڏي. هو اهي سڀئي بار ۽ پریشانين کڻي گهر اچي ٿو ته اتي سندس گهر واري، گهر ۾ کاڌي پيٽي جي شين جي اٿاڻ جي شڪايت ڪري، سندس پریشانين کي وڌيڪ وڌائي ٿي ڇڏي. اهڙي حالت ۾ جڏهن سندس ننڍڙيءَ کي پيٽڻ لاءِ کير به ڪونهي

تڏهن سندس ذهن ۾ زندگيءَ جي واهيات پئي جا خيال اچن ٿا ۽ هو آپگهات ۽ موت بابت سوچڻ لڳي ٿو. سوچيندي سوچيندي هو ان نتيجي تي پهچي ٿو ته ”نه زندگيءَ ۾ سک آهي، نه وري مرڻ کان پوءِ.“ (9)

شعوري وهڪري هيٺ لکيل ڪهاڻيون:

شعوري وهڪرو (stream of consciousness) پٺ جديديت واري تحريڪ جو اهم لاڙو آهي. جنهن تحت ليکڪ ضمير متکلم واري انداز ۾ چڙوچڙ لکندو ويندو آهي. يعني سندس ذهن ۾ جيڪو ڪجهه ايندو آهي، سو هو لکندو ويندو آهي. هن قسم جي لکڻين ۾ تسلسل جو برقرار رهڻ ضروري نه هوندو آهي ۽ ليکڪ جي ذهن ۾ ايندڙ خيالن ۽ سوالن کي وڏي اهميت حاصل آهي. مدد علي سنڌيءَ جون ڪيتريون ئي ڪهاڻيون هن لاڙي تحت لکيل آهن. جن مان ”تتل زندگيءَ جي اڻپوري ڪهاڻي“ ۽ ”اڏوري پنڌ جا آخري سڀا“ خاص اهميت رکن ٿيون. پهرين ڪهاڻيءَ ۾ هڪ اهڙي نوجوان جو ڪردار پيش ڪيو ويو آهي، جيڪو پنهنجي زندگيءَ ۾ بوريت ۽ فرسٽريشن جو شڪار آهي ۽ هو خود ڪلاميءَ ذريعي پنهنجي انهن ڪيفيتن جو اظهار ڪندي ڏيکاريو ويو آهي. جڏهن ته ٻي ڪهاڻيءَ ۾ ڪردار جي نفسيات ۽ ائبنارملٽيءَ جا عڪس پيش ڪيا ويا آهن. هو محبت جي حاصلات ۽ لاحاصلات تي سوچيندي ۽ پٽڪندي ڏيکاريو ويو آهي. رڪي رڪي کيس پنهنجي محبوبا انيلا سان ڪيل ڳالهين ياد اچن ٿيون. پنهنجي وچ ۾ سماجي حوالي سان ننڍو وڏائيءَ جو فرق آهي. انيلا خانداني ريتن رسمن خلاف بغاوت ڪرڻ لاءِ تيار ٿئي ٿي، پر هو پاڻ ۾ ايترو ساهس نه ٿو پائڻي جو سماج جي اڏيل انهن ديوارن کي لتاڙي سگهي. نتيجي طور يادون ۽ اڪيلائي سندس مقدر بنجي وڃي ٿي. هن ڪهاڻيءَ ۾ نائڪ ۽ نائيڪا جي سوچن ۽ خيالن ذريعي طبقاتي نظام ۽ مدي خارج خانداني رسمن کي پٺ نشانو بڻايو ويو آهي ته ڪيئن اوچ نيچ ۽ امير غريب جي سوچ ٻن پيار ڪندڙ دلين کي هڪٻئي کان ڌار ڪري ٿي ڇڏي ۽ اهي چاهيندي به ان روايت کان بغاوت نه ٿا ڪري سگهن.

ڪهاڻين ۾ اظهار جا نوان طريقا:

مدد علي سنڌيءَ جون ڪهاڻيون جديديت واري تحريڪ جي پرپور نمائندگي ڪن ٿيون. اها تحريڪ ادب ۽ آرٽ ۾ ڪتب ايندڙ سڀني پراڻن ۽ روايتي گهاٽڻن کان بغاوت جو ٻيو نالو آهي، جنهن ۾ ليکڪ لاءِ اهو ضروري قرار ڏنو ويو آهي ته هو

پنمنجی اظہار لاءِ ادب ۾ نوان گھاڙيتا دريافت ڪري ان ڏس ۾ ڏٺو وڃي ته مدد علي سنڌيءَ جون ڪهاڻيون ان ڪسوٽيءَ تي پوريون لهن ٿيون. هن جي ڪيترين ڪهاڻين ۾ اظہار جا نوان دڳ اختيار ڪيا ويا آهن. جيئن سندس هڪ سڄي ڪهاڻي ”اُپريو ڏينهن ڏُڪن جي“ خط واري انداز ۾ لکيل آهي. ائين ئي مدد جي هڪ ٻي ڪهاڻي ”دل اندر درياؤ“ به نئين ٽيڪنيڪ ۾ لکيل آهي، جنهن ۾ زمان ۽ مڪان جو ڪوبه سندو ناهي ۽ ائين ٿو لڳي ته ڪنهن ماڻهوءَ پنمنجی ڊائري لکي هجي، تنهن ڪري اها ڪهاڻي گهٽ پر ڊائريءَ جا ورق وڌيڪ ٿي لڳي. هيءَ ڪهاڻي ڪردار جي ماضيءَ جي يادن ۽ حال جي اڪيلائين جو امتزاج آهي. سندس گهڻين ڪهاڻين وچ ۾ شاعريءَ جا ٽُڪرا ڏنل آهن ته ڪن ڪهاڻين ۾ وري ڪافڪا ۽ ٻين عالمي اديبن جي ڪهاڻين جا سڄا ٽُڪرا ڏنل آهن، جيڪي ڪهاڻيءَ جي موضوع سان ٺهڪندڙ آهن. ان ڳالهه مان خبر پوي ٿي هُو ڪهاڻين ۾ پنمنجی اندر جي اظہار لاءِ نوان گھاڙيتا گهڙڻ ۾ ڪامياب ويو آهي. سندس ڪهاڻي ”ڪنڊر“ هڪ مثالي ڪهاڻي آهي، جنهن ۾ هن شعوري وهڪري واري ٽيڪنيڪ کي به ڪم آندو آهي ته ان ڪهاڻيءَ ۾ هن وجودي سوالن کي پڻ اُپاريو آهي. هن ڪهاڻيءَ ۾ ڪردار کي خوابن ۽ حقيقتن جي وچ ۾ سفر ڪندي ڏيکاريو ويو آهي، جنهن ۾ سندس شعوري ۽ لاشعوري تجربن جا عڪس ۽ اولڙا پڻ ڏيکاري ويا آهن. ان ڪري ڊاڪٽر ساجدا پروين سندس ڪهاڻي ”ڪنڊر“ کي ماورائيت جو اوائلي نموني ڄاڻائيندي لکي ٿي ته ”مدد علي سنڌيءَ جي ڪهاڻي ”ڪنڊر“ ان حوالي سان نهايت ئي موثر آهي، جنهن ۾ هڪ ڪردار جيڪو ذهني مريض آهي، خود ڪلامي ۽ وسيلي پنمنجی ذهني حالت بيان ڪري ٿو.“ (10)

مدد علي سنڌي جي ڪهاڻين جو اسلوب:

مدد علي سنڌيءَ جي ڪهاڻين جي هڪ خوبي ۽ سڃاڻ سندس خاص ڊڪشن يا اسلوب پڻ آهي. هو ڪهاڻي لکندي اهڙو ته اسلوب ڪم آڻي ٿو جڏهن هو ڪهاڻي نه پر ڪا ڪويتا لکندو هجي. سندس ڪهاڻيون ”اڏوري پنڌ جا آخري سڀنا“ ۽ ”اڻسٽريڪٽ جيون جا ڪجهه اڻسٽريڪٽ“ ان قسم جي شاعراڻي اسلوب کي ظاهر ڪن ٿيون. پر اها خوبي سندس گهڻين ڪهاڻين ۾ نمايان آهي. هو ڪردارن جي درد پري ڪيفيتين جي اظہار لاءِ لفظن کي اهڙي ترتيب سان استعمال ڪري ٿو جو هر ڪهاڻيءَ ۾ ڪيترائي جملا، شاعريءَ جا نمونا لڳن ٿا. ان ڪري مشهور

ڪهاڻيڪاره نورالهدى شاهه، ڪتاب ”دل اندر درياو“ جي مهاڳ ۾ لکي ٿي ته ”اهي ڪهاڻيون آهن يا مدد عليءَ جون ڪوتائون آهن. (سندس ڪهاڻيون پڙهڻ سمي اڪثر سوچيو هوندم).“ (11)

مدد علي سنڌيءَ جون ڪجهه ڪهاڻيون، روايتي فارميت ۾ پڻ لکيل آهن، جن مان ورهاڱي جي پسمنظر ۾ لکيل ”وبا گذاري ڏينمڙا“ ساراهه جوڳي ڪهاڻي آهي، جيڪا انتهائي پُر اثر ۽ بهترين آهي، اها ڪهاڻي حادثاتي بدران احساساتي وڌيڪ آهي، جنهن ۾ مذهبي تفرقي ۽ رتوچاڻ سبب هڪ هندو فقير کي به پنهنجو ڳوٺ ڇڏڻو پوي ٿو. ڪهاڻيءَ جو راوي جيڪو پاڻ به هڪڙو ڪردار آهي سو ويهه سالن کان پوءِ ڳوٺ واپس وري ٿو ته ڳوٺ جي اجڙيل حالت ڏسي، کيس ڳوٺ جي خوشحالي وارا ڏينهن ياد اچن ٿا، کيس هندو فقير نارومل به ياد اچي ٿو، جنهن جي اوتاري تي ويهي ڳوٺ وارا سڄي رات ڪلام ٻڌندا هئا، پر ورهاڱي سبب ڳوٺ وارن ان فقير کي به پنهنجي اوتاري تان تڙي ڪڍي ڇڏيو ۽ پوءِ ڪهاڻي جي راويءَ کي موڪلائي واري اها گهڙي ياد اچي ٿي ته هورويءَ ويهي ٿو جڏهن ان فقير کان پڇيو ويو ته هاڻي ڪيڏانهن ويندڻو ته جواب ۾ ورائيو هيائين ”ابا! جوڌپور يا ان پاسي جي ڪا اهڙي اسٽيشن جا منهنجي مُلڪ جي ويجهو هجي، من مون کي اتي پنهنجي مُلڪ جون موٽيل هوائون لڳن.“ (12)

هيءَ ڪهاڻي ان الميي کي ظاهر ڪري ٿي ته ڪيئن مذهب جي نالي تي اصولڪي وطن واسين کي پنهنجي وطن مان لڏپلاڻ ڪرڻ لاءِ مجبور ڪيو ويو ۽ انهن جي وچڙ کان پوءِ شهر ته رهيا پر بهراڙين مان به ميٺ محبت، پائيچارو ۽ سڪون ختم ٿي ويو. هن ڪهاڻيءَ ۾ مذهبي تفرقي جي اثرن، وطن کان ڌار ٿيڻ ۽ سنڌ جي ڳوٺن جي برباديءَ جا اولڙا ۽ عڪس سامهون آندا ويا آهن. ورهاڱي جو ورجاءُ مدد علي سنڌيءَ جي ڪيترين ئي ڪهاڻين تي چاڻيل آهي. ”ڪرانتڪار“ ۾ ان جا هڪڪا عڪس پڙهڻ لاءِ ملن ٿا، پر ڪهاڻي ”پڪا پڪن سامنمان اوري اچي اڏ“ جو موضوع ٿي ورهاڱو آهي. هن ڪهاڻيءَ جو مک ڪردار پنهنجي ساٿين موهن، شيام، ڪملا ۽ رام جي ساروڻين ۾ گم ڏيکاريو ويو آهي جن کي فقط هندو هجڻ ڪري پنهنجو اباڻو شهر ۽ سنڌ کي ڇڏڻو پيو هو. هن ڪهاڻيءَ ۾ ڪهاڻيڪار مذهبن جي اصلي تعليم کي ڀڻي ڏئي مذهبن جي نالي ۾ رتوچاڻ ڪرائيندڙ سوچ جي سخت لفظن ۾ ننڍا ڪئي آهي. کيس انساني زندگيءَ جي سڄي تاريخ بي گناهه ماڻهن، عورتن ۽ معصوم ٻارڙن جي رت سان ڀريل لڳي ٿي.

مدد علي سنڌيءَ جي ڪهاڻي ”هينٽرو ڪچيءَ تند جيئن“ سنڌي وچولي طبقي ۾ ٿيندڙ وارتائن تان ڀرندو ڪٽندڙ هڪ شاهڪار ڪهاڻي آهي. جنهن ۾ هنن آپا مهناز جي پرڀور شخصيت کي ظاهر ڪندي ٻئي طرف هن جي اڪيلائي ۽ اداسي کي به بيان ڪيو آهي. ان ڪهاڻي ذريعي ليکڪ ان تلخ حقيقت تان ڀرندو ڪيو آهي ته بي جوڙ شاديون صرف پنٿي پيل علائقن جي غريب خاندانن ۾ ناهن ٿينديون، بلڪ اهڙيون شاديون وڏن شهرن جي اميرن ڪٽين ۾ به ٿينديون آهن. هن ڪهاڻيءَ ۾ هن اهو پيغام ڏيڻ چاهيو آهي ته ڪيئن وڏڙن جا ڪيل غلط فيصلو سندن نياڻين جي لاءِ سڄي عمر جو روڱ بڻجي پوندا آهن. ٻئي طرف مدد علي سنڌي آپا مهناز جي شاندار شخصيت ۽ ان جي شاهي گهر جو نقشو چٽي جيڪا ڪهاڻي بيان ڪئي آهي، ان ۾ آپا مهناز جو ڪردار ڪنهن جادوئي محل ۾ قيد شهزاديءَ جهڙو آهي.

هيءَ طويل ڪهاڻي، آپا مهناز جي اڪيلائي ۽ ان جي احساسن تي مبني آهي، جنهن ۾ هڪ ننڍڙي ٻار جو ڪردار سڄي ڪهاڻيءَ جي جان نظر اچي ٿو. ان ڪردار تي آپا جي شخصيت جو ڏاڍو اثر ٿئي ٿو ۽ ڳچ سالن کان پوءِ هُو جڏهن ٻيهر پنهنجي آپا کي ڏسي ٿو ته هوءَ بيماري واري حالت ۾ مبتلا نظر اچي ٿي تڏهن ان ننڍڙي ٻار (جيڪو جوان ٿي چڪو هو) جو هينٽرو ڪچي تند جيان چڄي جهمري پوي ٿو. مدد علي سنڌي هن ڪهاڻي ذريعي اها حقيقت به بيان ڪئي آهي ته بظاهر پر ڪشش ۽ پروقار نظر ايندڙ ماڻهو به غمن جو شڪار ٿي سگهن ٿا ۽ پري کان وڏين ۽ خوبصورت نظر ايندڙ ماڻهن ۽ بنگلن ۾ به حادثا ٿي سگهن ٿا. مدد علي هن ڪهاڻي ۾ 60 ۽ 70 جي ڏهاڪي جي حيدرآباد شهر جي نقشي، ان جا روڊ، بنگلا، گهر ۽ گهرن آڏو ڪشادن باغيچن جو به ذڪر ڪيو آهي، ائين چئجي ته هن ان وقت جي حيدرآباد شهر جي هر هڪ شيءِ کي تاريخ واري انداز سان پنهنجي ڪهاڻين ۾ محفوظ ڪيو آهي. ممتاز مهر چواڻي: ”مدد پنهنجي ڪهاڻين ۾ رڳو انساني لاڳاپن کي نه ٿو ڏيکاري بلڪ انهن جاين ۽ ماڻهن طرف به ڌيان ڇڪائي ٿو جن ۾ اهي انسان رهن ٿا، نه صرف ايترو بلڪ انهن کنڊر ٿيل جاين ۽ ماڻهن جو به ذڪر ڪري ٿو جيڪي ڪنهن زماني ۾ جر ڪندڙ ٻهڪندڙ هيون ۽ جن جي رهواسين جو انهن جاين ۽ ماڻهن سان گهرو سڻند هوندو هو.“ (13)

ڪهاڻين ۾ منظرنگاري:

مدد علي سنڌيءَ جي ڪجهه ڪهاڻين ۾ ڪمال جي منظر نگاري پيش ڪيل آهي. جنهن مان محسوس ٿئي ٿو هو وڻن ٽنن، پڪين، گلن سوڌو فطرت سان لاڳاپيل هر شيءِ

سان عام ماڻهوءَ کان وڌيڪ پيار ڪري ٿو. سندس هڪ ڪهاڻي ”پڪا پڪن سامنهان اوري اچي اڏ“ جي شروعات ڪهڙي نه حسين منظرن سان ٿيل آهي، ”شام جو وقت آهي، سج سڄي ڏينهن جي مسافري ڪرڻ کان پوءِ ٿڪجي هاڻي سمهڻ لاءِ سامهون جبلن ۾ لڪي رهيو آهي، هُو پنهنجي ڀنڀيءَ ۾ انب جي وڙ کي تپڪ ڏيو ويٺو آهي، وڙ تي جهرڪيون چين چين ڪري، هڪ ٻئي سان وڙهي سمهڻ جي تياري ڪري رهيون آهن، ڳوٺ جا ماڻهو ڊڳن تي درياھ تان پاڻي ڀري موٽي رهيا آهن.“ (14)

سندس ڪهاڻين ۾ بهراڙين جا ڪيترائي خوبصورت منظر سمايل آهن. جهڙوڪ هارين جو شام ڌاري پنهنجي ڊڳن سوڌو گهر ڏانهن وڙڻ، واهن ۾ ڪنول جي گل جو هوا تي جهولڻ ۽ لُڏڻ، چاندوڪيءَ رات ۾ ڪٽڪ جي سنگن جو چانديءَ جيان چمڪڻ، سائين ولين سان پيريل باغ ۾ پڪين جو مٺيون ٻوليون ٻولڻ، چاندوڪيءَ رات ۾ چولين سان تار وهندڙ درياھ وغيره. سندس ڪهاڻي ”هينئر وڪچي تند جيئن“ ۾ حيدرآباد شهر جي ماضيءَ جي ڪيترن ئي خوبصورت منظرن کي چٽيو ويو آهي.

مدد علي سنڌيءَ جي ڪهاڻين ۾ اسان کي نفسيات، جماليات، رومانوي ماحول ۽ ٻيا عنصر پڻ ملن ٿا، پر مجموعي طور تي سندس ڪهاڻيون يورپ کان شروع ٿيل جديديت واري تحريڪ جي رنگ ۾ رنگيل آهن، جنهن جي اثر هيٺ هن ڪهاڻيءَ جي روايتي پيچري کي ڇڏي پنهنجي اظهار لاءِ نوان ڊگ چونڊيا آهن، جن ۾ وجوديت، شعوري وهڪري، خودڪلامي ۽ ماورائيت، نظماڻو نثر ۽ ٻيا لاڙا اچي وڃن ٿا. سندس ڪهاڻين جو مطالعو ڪرڻ سان پروڙ پوي ٿي ته ليکڪ جي نظر ۾ ماڻهوءَ جي اندر ۾ ٿيندڙ پيچ ڊاهه ئي ڪائنات جو وڏو حادثو آهي، تنهن ڪري هُو پنهنجي ڪهاڻين ۾ اهڙا ڪردار وڌيڪ چونڊي کڻي ٿو. هن جون ڪهاڻيون وڏن بنگلن، ماڙين ۽ مهانگن جوڙن ۾ ملبوس اهڙن ڪردارن سان پيريل آهن جن جو اندر اڌواڌ ٿيل آهي، سندس ڪهاڻيون اهڙن نوجوانن جي ڪردارن سان پيريل آهن جيڪي محبت جي راهه تي هلندي هلندي حاصل ۽ لا حاصل جي سرحدن تي پهچي پتڪي وڃن ٿا، جن جي اندر ۾ پيچ ڊاهه ٿئي ٿي. هو فرد جي داخلي ڪيفيتن جو ترجمان ليکڪ آهي. ”هن فرد جي تنهائي جا ڪيترائي پهلو بيان ڪيا آهن.“ (15)

نتيجو:

مدد علي سنڌيءَ جي ڪهاڻين ۾ سماج جا انيڪ پهلو نوان رنگ ۽ ڪيفيتون ملن ٿيون. ماڻهوءَ جي پوڳنائون، اڪيلائي، حد درجي جي مايوسي، مونجهارا، زندگيءَ کان

فرار خودفريبي، زندگيءَ جي بي معنويت جو احساس، موت جو ڊپ، ڪراهن ۽ ٻيون اهڙيون وجودي ڪيفيتون سندس ڪهاڻين ۾ جاڳا تڙيل پڪڙيل آهن، تنهن ڪري ڪيس وجوديت واري فلسفي جو نمائندو ۽ وجودي وارداتن جو ڪهاڻيڪار چئجي ته ان ۾ وڌاءَ نه ٿيندو. ان کان سواءِ هن پنهنجي ڪردارن جي ڪيفيتن ۽ حالتن کي بيان ڪرڻ لاءِ ڪهاڻيءَ جي روايتي فارميت کان هٽي ڪري اظهار جا نوان دڳ ڪم آندا آهن. تنهن ڪري ڪيس سنڌي ڪهاڻيءَ ۾ جديديت واري تحريڪ جو اهم ڪهاڻيڪار چئي سگهجي ٿو.

حوالا

1. Sindhi, madad ali,(compiler) hundred years of sindhi short stories,Karachi: Muhammad Ibrahim joyo bureau ,culture department,2022. P 7
2. عرساڻي، محمد اسماعيل. ”چار مقالا“ 2017ع، ڄامشورو: سنڌي ادبي بورڊ، ص 53
3. شيوڪاڻي، هيرو. ”ادب جا معيار ۽ سنڌي ادب“ 2013ع، حيدرآباد: ڪوئنا پبليڪيشن، ص 129
4. J.C Cuddon. Dictionary of literary terms and literary theory. The penguin. 2 (3rd edition) 1992 p 551
5. جتوئي، عبدالوحيد. ”وجوديت ۽ سنڌي ادب“، 2001ع، حيدرآباد: سرگ پبليڪيشن، ص 78
6. سنڌي، مدد علي. ”دل اندر درياءَ“، 2008ع، ڄامشورو: سنڌي ادبي بورڊ، ص 77
7. ساڳيو، ص 76
8. ساڳيو، ص 172
9. ساڳيو، ص 272
10. ساجده پروين، ڊاڪٽر. ”جديد ادبي تنقيدي نظرين ۽ لاڙن جو سنڌي ادب تي اثر“، 2016ع، ڪراچي: سنڌي شعبو ڪراچي يونيورسٽي، ص 137
11. سنڌي، مدد علي. ”دل اندر درياءَ“، 2008ع، ڄامشورو: سنڌي ادبي بورڊ، ص 70
12. ساڳيو، ص 78
13. مهر، ممتاز ”ويچار“ 2013ع، ڪراچي: نئون نياپو اڪيڊمي، ص 136
14. سنڌي، مدد علي. ”دل اندر درياءَ“، 2008ع، ڄامشورو: سنڌي ادبي بورڊ، ص 69
15. عرساڻي، شمس الدين. ”آزاديءَ کان پوءِ افسانوي ادب جي اوسر“، 1984ع، ڄامشورو: انسٽيٽيوٽ آف سنڌالاجي، ص 337